

Il-Huttafa


Il-magazin ta' Klabb Huttaf

Kamalejont



BirdLife





Gheżież Huttaf...

Ix-xahar li għadda rċivejt email minghand wiehed berdwocer habib tiegħi jismu Mark. Dan qalli li kien fl-inhawi ta' Chadwick Lakes u mar jicċekkja xi bejtiet tal-bagħal ta' l-imrewħa (*zitting cisticola*), u baqa' mibluġħ meta sab hdax-il bejta ta' dan l-ghasfur, kollha mharbtin! X'kien ġara? Kaċċaturi? Tfal imqarbin? Offroaders? Xejn minn dan, għal darba ma kienx tort tal-bniedem. Dan kien xogħol tas-serp iswed! Hdax-il bejta, l-ahwa! Harbathom kollha, addjo bajd u frieh!

Forsi tghiduli: "Iss, mela sewwa jghidu li s-serp jagħmel il-hsara. Sewwa jghidu li s-sriep għandna noqtluhom! Sewwa jghidu li s-sriep m'hawnx aghar minnhom! X'jigifieri biex jimla żaqqu hu jrid joqtol dawk il-povri frieh! Sewwa jghidu li s-sriep qalbhom hadra!"

OWW! OWW! ŻOMMU WAHDA R-RIEDNI!

Qalbu hadra xejn - is-serp iharbat bejta għax ikollu l-ġuħ, u daqshekk! Veru li hasra, wara dak ix-xogħol u l-paċenzja kollha biex il-ġenituri jrabbu familja frieh! Imma m'għandkomx għax tiskantaw, għax in-natura kollha kemm hi hekk. Wiehed jiekol lill-ieħor! Anke n-nies: l-istess tkunu qed tagħmlu intom kull meta tieklu hemberger, zalzett, corned beef, perzūt, luncheon meat, jew xi biċċa ċanga, majjal, haruf, tigieġa, dundjan, fenek, qarnit, hut, gambli u x'naf jien. Kollha annimali dawn, u kollha jmutu biex tieklu intom!

Kieku s-serp harbat il-bejta għax ma kellux x'jagħmel, jew biex juri kemm hu *hero*, jew biex ifaddal il-bajd fil-kollezzjoni, jew biex jibbalzma l-frieh u jqiegħdhom go vetrina, kieku kont ngħidilkom veru li għandu qalbu hadra. Imma dawn l-affarijiet in-nies jagħmluhom, mhux l-annimali.

Jigifieri meta naraw serp jiekol għasfur, jew iljun jattakka zebra, jew ajkla taqbad ferħ ta' fenek, jew baliena taqbad foka eċċ eċċ, ikollna naccettaw li dak huwa bżonn tan-natura. Iva, anke jekk tithassarhom il-vittmi. Anke jien nithassarhom.

U nagħmlu hazin hafna jekk nippruvaw nindahlu biex mingħalina nirroraw l-affarijiet u nsalvaw lil dan u l-ieħor.

Ma nistghux nirroraw xi haġa li hija diġà perfetta.

Komplu gawdu s-sajf u tantx toqogħdu fix-xemx.

F'dil-ħarġa...

Editorjal	2
Ahbarijiet	3
Mid-Dinja	4
Nittrumbjaw fuq: id-Durrajsa	5
Halluhom erba' rizz!	6
Gallerija	6
Kompetizzjoni 39	7
Avviżi	7
Ittri	8
Il-Kawboj u x-Xadin!	8
Attività 13+	9
Il-Huttafa tas-Sena 2000	9
Għali Ambjentali: L-Ilma	10
Sehibna Kamal!	11
Dahħal Membru	11
Ta' Ċenċ	12



Victor Falzon
L-Editor

Working Group ta' Klabb Huttaf

Jason Aloisio, Audrey Chetcuti, Norman Chetcuti, Desirée Falzon, Victor Falzon, Justin Vassallo

Indirizz: **BirdLife Malta, 57/28 Triq Rigord, Ta' Xbiex MSD 12**
Tel: **347646** Fax: **343239** email: **blm@orbit.net.mt**
Website: **www.waldonet.net.mt/birdlife/**

Materjal mill-Huttafa jista' jiġi kkupjat dment li mhux għal skop kummerċjali u dment li jissemma' isem il-maġaġinli u li tintbagħat kopja tal-materjal lill-BirdLife.


Pubblikazzjoni: BirdLife Malta

Produzzjoni: Victor Falzon


Faċċata ta' quddiem: **Kamalejont** (ritratt ta' Raymond Galea)

Faċċata ta' wara: **L-irdum Ta' Ċenċ** (ritratt ta' Joe Sultana)

Films: Gutenberg Press Stampat: Poulton's Print Shop, Awwissu 2000



Klabb Huttaf huwa t-taqsimha ta' BirdLife Malta għall-membri ta' taħt is-sittax-il sena. Norganizzaw harġiet fil-kampanja, żjarat f'riservi naturali, lejliet kraft u anke nagħmlu xogħol ambjentali. Nohorġu l-maġaġinli *Il-Huttafa* kull xaharejn għall-membri, u nagħmlu hendawts u logħob għal waqt l-attivitatijiet. Shubija fi Klabb Huttaf hija Lm2 fis-sena.




Wara tmintax-il sena nieqes...



Reġa' bejjet il-Hawwief!


Mhux 'il boghod minn Had-Dingli hemm ftit djar qalb ir-raba'. Wahda minnhom ghandha garaxx, u fuq il-bozza li tixghel id-daħla ta' dal-garaxx ftit ġimghat ilu ġrat haġa ta' l-ghaġeb. Bejjet il-Hawwief! Ahna tal-Klabb morna nkellmu lis-sid tad-dar...

Raymond Galea



Il-bejta fil-bidu ta' Lulju... kwazi lesta!

Raymond Galea



Id-dar fejn bejtet il-hawwief (il-vlegġa turi fejn eżatt).

Is-Sur Bonnici, kburi kburi, qalilna kemm hu u l-familja tiegħu huma kuntenti li minn tant postijiet f'Malta, dan il-par hawwief għażlu proprju d-dar tiegħu biex jagħmlu l-bejta. Qalilna li ftit qabel, l-istess par ipprova jbejjet ma' dar oħra vicin, imma s-sid mid-dehra ma ndunax u kissret il-bejta, li kienet ghadha qed tinbena.

Ftit wara, it-tifla tas-Sur Bonnici, Annabelle, rat dawn l-ghasafar deħlin u herġin taht il-hnejja tal-garaxx tagħhom. Indunat li xi haġa mhux tas-soltu kienet qed tiġri!

Kif il-familja Bonnici saret taf bil-bicċa, kollha hadu interess kbir, u bl-akbar ghaxxa qaghdu jaraw il-hawwief jibni u jkahlal il-bejta ftit ftit. Iva jkahlal, ghax il-hawwief ma tibnix il-bejta minn huxlief, imma bit-tajn! Is-Sur Bonnici qalilna li l-hawwief kien jiġbor it-tajn mit-triq ta' quddiem id-dar stess. Is-Sinjura Bonnici qalilna li beżgħet hafna li l-kaċċaturi jisparaw fuq xi wahda mill-hawwief "tagħhom", u għalhekk qalet lill-ġirien kollha biex ma jmurx ifettlilhom jisparaw fuq il-hawwief. Tard f'Gunju, il-hawwief mara biedet tliet bajdiet, li faqqsu wara xi granet.

L-ahhar li morna niċċekkjaw il-bejta, rajna zewġ irjus suwed u bojod jittawlu mix-xaqq dejjaq tal-bejta, jistennew il-ġenituri jiġu jitimghuhom! Kollox jidher li miexi harir, u sa ma taqraw din l-istorja, suppost li l-frieh ikunu tajru u telqu!

Għaliex dan l-ghaġeb kollu fuq par hawwief? Heqq, ghax il-hawwief ma jbejjitx spiss f'Malta. L-ahhar bejta li nafu biha nbriet fl-1982*.

Haġa stramba b'din il-bejta kienet li flok zewġ ġenituri kien hemm tlieta jieħdu hsieb il-bejta! It-tielet jaf tkun xi ferh minn tas-sena l-oħra, li flok ghamlet bejta għaliha, baqgħet mal-ġenituri tagħha biex tghinhom irabbu familja oħra! Affarijiet li fid-dinja ta' l-ghasafar kultant jiġru!

*Fl-1985 par hawwief kien bena bejta, imma għal xi raġuni din ma nrexxietx - probabbli xi wiehed mill-par inqatell!

Ara x'tella' l-baħar!

Wasiilna rapport interessanti immens. Fis-7 Lulju, għal xi 8am, dehret tielgħa l-art fekruna tal-baħar fil-bajja ramlija ta' l-Ghadira!

M'aħniex ċerti liema speci kienet, imma probabbli kienet il-fekruna komuni (*loggerhead turtle*) - kienet skura u twila xi metru. Qalulna li tant kellha herqa biex titla' illi mbuttat wiehed raġel li kien hemm iħares! Imma wara ftit, dawret denbha u reġghet lura l-baħar.

Il-*loggerhead* kienet darba tbejjet f'xi ramliet ta' Malta u Għawdex, imma minhabba l-iżvilupp tax-xtut u l-hafna nies li saru jmorru jgħumu, il-fekruna tgerrxet u na baqghetx tuża r-ramliet Maltin biex tbid il-bajd tagħha. L-aktar li tbejjet illum huwa f'xi gzejjer Griegi u max-xtut tat-Turkija.

L-aħħar li bejjet f'pajjiżna l-fekruna tal-baħar kien għall-bidu tas-Seklu Għoxrin, fir-Ramla l-Hamra t'Għawdex.

Min jaf x'fettliha, hux! Hadet triq b'ohra tghid?

X'jitiġħu jagħmlu?!

Ma tghaddix sena li ma nisimghux b'balieni u dniefel li jitiġħu l-art, kultant anke f'Malta (*aral-Huttafa 30*). Hadd ma jaf għaliex jagħmlu hekk. Tghid il-baħar imniġges wisq? Tghid l-istorbju tal-vapuri qed iġenninhom? Tghid xi marda misterjuża li għadna ma nafux biha? Id-dniefel u l-balieni huma annimali intelligenti hafna, imma sfortunatament ma jistgħux jispjegawlna x'inhi l-problema. Hafna nies tiġihom hasra minn dawn il-balieni li jitiġħu l-art, u spiss jagħmlu minn kollox biex b'xi mod jew iehor jerġgħu jniżżluhom lura fil-baħar. Kultant dawn l-isforzi jirnexxu. Imma kultant l-annimal... jerġa' jitle' l-art!

Gabdoll (sperm whale) li tela' l-art. Hadd ma jaf għaliex...

Nittrambjau fuq



Id-Durrajsa

Mark Anthony Falzon

Is-sajf mhuwiex l-aqwa żmien għall-berdwoċing f'Malta. F'dis-sħana aktar ikollna aptit immorru ngħumu milli nduru bit-tromba. Barra minn hekk, ftit ikun hawn għasafar x'tara, hlief xi tajr tal-plajja (*waders*) u l-ftit speċi li jbejtu fil-gzejjer Maltin. Wiehed minn dawn il-ftit li jbejtu hija d-durrajsa.

Id-durrajsa tkun ftit ikbar minn għasfur tal-bejt, imma minkejja li hija ikbar, nistghu faċilment nitfixkluha ma' għasfur tal-bejt mara. Dan għaliex id-durrajsa tkun kafellatte bi strixxi kannella skuri.

Imma, kif dejjem ngħidu, fil-berdwoċing "l-ghajta nofs il-bejgh". It-tisfira tad-durrajsa hi tipika u tinstema' mill-bogħod. Durrajsa għandha żewġ tisfiriet. Waqt li ttr tagħmel *tik tik* qawwija; l-ghanja, mill-banda l-oħra, **qisha mazz ċviewet iċekċku** (kif jgħidu hafna gajds!), jigifieri qishom hafna tisfiriet ġo xulxin.

Din l-ghanja spiss tismaghha fl-inhawi fejn tbejjet id-durrajsa u hafna drabi tkun ġejja minn fuq xi arblu jew wajer tad-dawl, fejn thobb titperreċ.

Kif għedna, id-durrajsa tbejjet fil-gzejjer Maltin. Tibni l-bejta qalb il-haxix baxx, u tkun mohbija tajjed - fil-fatt jien qatt ma rajt wahda! Il-bejtiet tad-durrajsa għandhom hafna għedewwa: is-serp iswed u l-far, li jieklu l-frieħ, in-nar li hafna nies iħobbu jqabbd u fil-kampanja, anke xi **keib** jiggerra fl-ghelieqi.

Id-durrajsa hija skarsa, u tbejjet l-aktar fl-inhawi ta' fuq ta' Malta - per eżempju xi pari jbejtu fuq ix-xagħri ta' wara r-riżerva ta' l-Ghadira. Thobb **iżzomm fil-beraħ**, bħal raba' (mahdum jew mhux) u xagħri. F'Għawdex hi kemm kemm anqas skarsa. Minn riċerka li għamlet il-BirdLife tul dawn l-aħħar tletin sena, jidher ċar li **d-durrajsa qiegħda tonqos minn fostna**.

X'qed jigrì allura? Hemm żewġ problemi li jolqtu lid-durrajsa u lil hafna għasafar oħrajn. L-użu esagerat tal-**bexx** (jew pestiċidi) fil-kampanja jeqred hafna mill-ikel li jieklu l-ghasafar: l-insettiċidi jeqirdu l-insetti u l-erbiċidi joqtlu hafna pjanti u żrieragh, bir-riżultat li d-durrajsa ma ssibx x'tiekol u x' titma' lill-frieħ. Fil-fatt, id-durrajsa

Malti: **Durrajsa**
Ingliz: **Corn Bunting**
Xjentifiku: *Miliaria calandra*

naqset fl-Ewropa kollha, l-aktar mill-pajjiżi fejn jintuza hafna bexx, bħal fl-Ingilterra.

Problema oħra hija s'intendi **l-gerda tal-kampanja** u l-habitat tad-durrajsa.

Illum hafna nies li jħobbu n-natura (kif ukoll saħħithom) iridu lill-bdiewa jużaw bexx mill-inqas jew xejn - dan hu li nfissru meta ngħidu ikel organiku.

Imma fuq hekk nitkellmu xi darba oħra.





Bejta tad-durrajsa

Halluni
bi kwieti!

Halluhom erba' rizzi!


Anke lili!

Hawn xi niex ghajnejhom veru ikbar minn zaqqhom! Meta jmorru f'xatt il-bahar, ma jkunux kuntenti bil-basket imburgat ikel li jiehu magghom. Iridu jaraw x'jistghu jiddubbaw ukoll mill-bahar. Allura arahom nizlin jaqbd u r-rizzi, itellghuhom l-art, ikissruhom biex jieklu dik it-tikka orangjo li jkun hemm fihom! Qisekx se tixba' b'ikla rizzi! Veru li drawwa antika, imma allura! Se nibqghu hekk, qisna dejjem l-imgewhin? Illum m'ahniex neqsin mill-ikel! Mela allura erba' rizzi... **halluhom jghixu bi kwiethom!**




GALLERIAJA


MERILL
Rachel
Caruana (13)




CRESTED TINAMOU
Kenneth Cauchi
(12)



TIGRA
Rodney Debono



XIFA
Claire
Cordina (12)





FANFRU Emilio Magro (9)




KULUVERT
Jonathan Borg (7)

TRESHER SHARK
Robert Cilia (11)



BEGGAZZINA TAN-NORD
Nicholas Galea (5)



BRAMA
Alison Gauci (13)


Pingu fuq karta bajda mhux ikbar minn dil-pagna, b'linka sewda u tpingux bil-kulur. Tinsewx isimkom, l-età taghkom u isem l-animall jew pjanta. Aghmlu hekk, u t-tpingija taghkom tidher fil-magazin. Kull tpingija li ngibu tiehu 3 punti fil-Huttafa tas-Sena.



3

Kompetizzjoni 39

Stivaw fit-tisliba l-ismijiet tal-pjanti li ghandkom fuq il-lemin (wahda minnhom lesta). Aghmlu kopja tat-tisliba mimlija u ibaghtuha, flimkien mad-dettalji taghkom, lil BirdLife Malta (indirizz p2), mhux wara **31 Awwissu 2000**. Ir-rebbieh jinghata **ktieb dwar in-natura**. Ftakru: tqattghux il-magazin.



BUDA
DERU
XEBB
MOXT

ERIKA
FERLA
WIDNA
GARNI
SEDUM
RIHAN
JANJA
TFIEF

NARCIS
PLEJJU
ORKIDA

ĊFOLLOQ
VIDALJA
QREMPUĊ
ZIGLAND
LIFTIJA

ALATERNU
KAHWIELA

HANNEWIJA

Ir-rebbieha ta' Kompetizzjoni 38 kienet **Tiziana Gambin** minn Birguma. Tiziana mitluba tmur iċ-Ċentru tal-BirdLife (Tnejn sal-Gimgha 9am-12) f'Ta' Xbiex, tiehu maghha l-membership card, biex tiġbor il-premjju.

GRAZZI

Grazzi lil dawn il-membri li dahhlulna membri godda fil-Klabb matul Mejju u Ġunju:

William Grech	1
Antoine Borg Micallef	1
Nadine Borg	1
André Camenzuli	2
Dawn Costa	1
Denise Spiteri	1
Roberto Fauré	1

Dawn kollha zdidulhom 8 punti fil-Huttafa tas-Sena 2000 ghal kull membru ġdid li dahhlu. Prosit, hbieb. Intom il-Huttaf stess intom l-aqwa riklam li jista' jkollna ghall-Klabb mahbub taghna. Komplu sejrjn hekk!

Flokk għas-sajf? Beritta għax-xemx?

Il-BirdLife ghandha għall-bejgh dawn iż-żewġ ogġetti, li saru apposta għall-BirdLife, kif qed turina Natassia fir-ritratt!

Il-flokk huwa iswed bi stampa (u passi!) ta' monakella fuq quddiem. Il-monakella hija ghasfur li jbejjet fir-riserva ta' l-Ghadira.

Il-beritta fiha l-logo ta' l-Ghadira, bil-kulur, fuq quddiem.

Ghal aktar dettalji, cemplu 347646.





X'suppost nitghallmu meta naraw denfil jaqbeż għall-hoss tas-suffara?

Ma rridx immur!

Għażiż Editor,

Ma' ta' l-iskola Sajf ha mmorru *dolphin show*. Jien m'inx ha nattendi dil-harġa. Jien kont qed naqra li d-niefel jgħixu xi 34 sena, imma f'dawn l-akwarjums jgħixu biss xi tliet snin.

X'hasra!

William Grech
Msida

Għażiż William,

Taghtix każ meta jghidulek li postijiet bħal dawn huma edukattivi. Dik hrafa li jivvintawha s-sidien ta' dawn il-postijiet biex iħajruna mmorru nonfqu l-flus. Dawn jippruvaw ibellghuhielna li jekk tmur taralhom l-animall gol-gaġeġ (bħaż-żu), gol-pixxina jew fiċ-ċirklju, jghidulek li tkun qed titghallem dwar l-animalli!

Hekk kienu jaħsbu darba fl-antik, u dawn il-postijiet kienu darba popolari hafna. Imma illum nafu li biex titghallem dwar l-animalli, l-aħjar tarahom fl-ambjent naturali tagħhom. Wara kollox, biex ahna naraw kif jgħixu n-nies ma mmorru inżuru l-habs, hux hekk!

Fil-fatt, William, illum hawn hafna żuwijiet, speċjalment fl-Ewropa, li qeghdin ifallu u jagħlqu. In-nies fl-aħhar qeghdin jitghallmu li meta żzomm l-animalli magħluqin, din hija mohqrija kbira, għax dawn spiss jimirdu jew jagħmlu dwejjajq tant kbar li jmutu f'qasir żmien. U qed niehu pjaċir li inti ndunajt digà. Hafna Maltin għadhom ma ndunawx. Mela f'idejk biex ixxerred il-verità!

Jalla jaasal iż-żmien li anke f'Malta dawn il-postijiet, bħad-dolphin shows, jagħlqu u jibqgħu biss memorja kerha.

L-Editor

X'kattiverija!

Sur Editor,

Fl-istudji tiegħi smajt fuq qabda annimali li qatt ma smajt fuqhom, jew inkella għamlu hafna esperimenti fuqhom. Jiena ma toghgobnix l-idea li anki joqtlu annimali biex jagħmlu esperimenti fuqhom jew jużawhom. Mhux fer li joqtlu annimali biex jinqdeu huma. Mhux fer li l-animalli jbatu biex in-nies ikunu komdi.

Inselli għalik

Alexandra Fiott
H'Attard

Għażiża Alexandra,


Sewwa smajt. Fuq l-animalli jsiru esperimenti krudili hafna, lanqas timmagina x'kattiverija. Dawn l-esperimenti l-publiku ma jkunx jaf bihom, imma kultant xi hadd jimexxilu jigbed xi ritratti f'dawn il-laboratorji, ritratti li jkexxku.

Din il-mohqrija kollha ssir biex jagħmlu xi xampù, xi lipstick, xi sapuna, toothpaste jew fwieha. U mhux għalxejn jahbuhom dawn il-misthija ta' esperimenti. Kieku fir-riklami ta' dawn il-prodotti naraw xi ritratt ta' xadin b'għajnejh mehjutin miftuhin qed iqattrulu x-xampù f'għajnejh sakemm jagħma, nahseb li ftit nies jixtruh dak ix-xampù!

Għalhekk, Alexandra, huwa importanti li tkun taf x'inti tixtri eżattament. Qabel ma tixtri prodotti bħal dawn, fittex fuq il-flixxun jew kaxxa u pprova sib il-kliem **Against Animal Testing** jew **Not tested on Animals**. Jekk ma jkollhiex dik it-tikketta, tixtrix il-prodott!

Kumpanija li tagħmel prodotti bla ma tahqar l-animalli hija per eżempju The Body Shop (li ma niddejqux nagħmlulhom riklam b'xejn, għax veru haqqhom!). Veru li l-prodotti tagħhom huma tikka iktar għaljin, imma ahna lesti nħallsu ftit iktar biex niffrankaw il-mohqrija ta' tant annimali?

L-Editor



Desiree Falzon



Il-Kawboj u x-Xadin!

Dan l-aħhar f'Hal Qormi harab xadin minn dar ta' xi hadd. Kien xadin ftit kbir, ta' l-ispeċiorang utan. L-ambjent naturali ta' l-orang utan huma l-gungli tal-Borneo, u Hal Qormi mhux eżattament dat-tip ta' ambjent! Għalhekk il-povru xadin kien verament imwerwer!

Minn dar fil-viċin hareġ raġel bis-senter, tah tir u qatlu! Malajr issolviet il-problema - à la kawboj Malti!

U hekk spiċċat l-istorja traġika tax-xadin li harab..!

ATTIVITÀ



13+

Hbieb!

Mas-sajf jasl u l-attivitajiet l-aktar mistennija tas-sena: il-barga tal-Lejl maċ-Ċief u l-Kamp ta' Settembru. Il-lejl maċ-ċief fil-fatt diġà ghamilnih. Barra ċ-ċief li bhal daż-żmien ma tistax ma tarahx, rajna wkoll xi ghasafar tal-plajja, l-aktar pispisell bhall-beggazzina tar-rokka (common sandpiper).

Gball-kamp diġà bdejna nippreparaw, u ghasafar żgur li mbux ser jonqsu. Naf illi tafu li badd minnkom m'ghandu jitlef dan il-kamp uniku, u ghalhekk m'ghandi ebda dubju li l-postijiet ser jintlew kollha. Min irid jara u jitghallem dwar l-ghasafar tal-priża li tant drabi rajniehom fuq it-televixin, m'ghandux jitlef din l-attività. U jekk ma tilbqux post, xorta tistghu titilghu l-Buskett ghall-berduoċing.

Justin


Justin Vassallo
Ko-ordinatur 13+




Mixja bil-Lejl

Issa li s-Sajf dahal ġmielu, m'ghandi ebda dubju illi l-ġurnata tridu tqattghuha hdejn il-bahar tghumu. Fil-fatt, wara x-xoghol li ghamilna d-darba l-oħra fir-riserva ta' l-Ghadira, kulhadd ġirja wahda ghail-bahar u ma tlajniex qabel is-sitta ta' filghaxija!

Ghalhekk l-attività ta' din id-darba bil-lejl ġejja... Iva, mixja bil-lejl. Mill-gholja tar-Rabat ser nimxu sa Wied iż-Żurriq. Nistriehu ftit max-xatt sa ma jisbaħ, imbagħad inkunu l-ewwel nies biex ninzlu nitbahbhu u niffriskaw. Mela ġibu ilma, xi ikel hafif biex tikluh mat-triq, malja u xugaman. Narawkom.



Età: 13+
Data: Il-lejl bejn 18 u 19 Awwissu 2000
Niltaqghu: 7.45pm Bieb il-Belt jew
8.30pm il-venda tar-Rabat.
Lura: La nixbghu ngħumu, nitilghu lura l-Belt.
Ikunu xi l-11am



Raptorecamp

Reġa' wasal Settembru, u mieghu jasal ukoll it-tajr tal-priża li fil-harifa jibda jpassi mill-Ewropa ta' Fuq għall-Afrika biex jahrab mill-kesha kiefra tax-xitwa li tkun ġejja. Bejn dawn iż-żewġ kontinenti hemm il-bahar Mediterran, fejn l-ghasafar ma jkunux jistghu jistrieħu. Ghalhekk Malta, l-unika gżira li jaraw matul dan il-vjaġġ ta' sitt sigħat, hija importanti hafna. Ejjew u żgur taraw tajr li qatt ma rajtu qabel.

Min iċempel nibaghtulu aktar tagħrif dwar x'ghandu jġib u x'ser nagħmlu.

Età: 13+

Dati: 15-17 Settembru 2000

Post: Il-Buskett

Il-postijiet vera limitati. Ghalhekk iddumux biex iċemplu (347646) biex ma jiddispaċikomx!

Il-Huttafa tas-Sena

Dawn huma l-10 membri li bhalissa qegħdin fuq quddiem fil-Huttafa tas-Sena 2000.

Jürgen Pavanello	237
Sara Jane Cauchi	170
Kyra Vassallo	142
Kenneth Cauchi	130
Clayton Borg	83
Alf Buhagiar	68
Alvin Borg	55
André Sciberras	47
Darren Dalli	42
Arthur Briffa	39

I-ilma

ELISABETH CONRAD


Meta nitkellmu fuq riżorsi prezzjużi, x'aktarx li naħsbu f'affarijiet bħal djamanti, deheb jew żejt. Imma fil-fatt l-aktar riżors prezzjuż fid-dinja huwa l-ilma. Forsi l-ilma ma naghtux wisq kasu għax irħis u komuni. Imma li ma kienx għall-ilma, ma kinitx tkun possibli hajja fuq din il-pjaneta!

Fin-natura l-ilma jgħaddi minn ciklu kontinwu. Tagħmel ix-xita u l-ilma jinżel fuq l-art. Imbagħad f'it mill-ilma jsir fwar billi jevapora u jiffirma shab li minnhom terġa' tiġi x-xita. Xi f'it mill-ilma jinżel fix-xmajjar u l-ibhra. Xi f'it mill-ilma xita ma jevaporax, imma jinżel fil-blat u jiffirma xmajjar u għadajjar taħt l-art (*groundwater*). S'issa kollox sempliċi, imma malajr jinqalghu l-problemi.

Ejjew naħsbu f'it f'Malta. L-ewwelnett il-klima ta' Malta hija wahda Mediterranja, b'sajf shun u



F'Malta l-impjanti tar-reverse osmosis jużaw kwart ta' l-enerġija kollha li tintuża fil-pajjiż!



X'qegħdin jagħmlu dawn il-vapuri ankrati fid-deżert? Jaqaw sikru l-kaptani? Xejn minn dan! Dan id-deżert f'it tas-snin ilu ... kien bahar! Din hija xena tal-Bahar Aral fl-Użbekistan, bahar li minhabba l-injoranza tal-bniedem, illum kwazi nixef kollu!

niexef u xitwa bi f'it xita. Issa aħsbu f'kemm għandna bżonn l-ilma. Minbarra l-użu li nagħmlu minnu aħna d-dar, hemm ukoll il-biedja, l-industrija, it-turiżmu - dawn kollha għandhom bżonn ammonti kbar ta' ilma. U meta fis-sajf ma tagħmilx xita, dawn ma jistgħux jaqbd u jieqfu jużaw l-ilma! Biss biss l-aktar li jkollna turisti huwa proprju fis-sajf!

Għalhekk nużaw l-ilma ta' taħt l-art - il-*groundwater* jew l-ilma tal-pjan. Imma **dan l-ilma mhux infinit** - l-ilma li nnehhu jdum is-snin biex jerga' jimtela.

Problema oħra bil-*groundwater* hija li **qegħdin inniġġsuh** bil-hafna fertilizzanti fil-biedja.

Forsi taħsbu li s-soluzzjoni hija l-impjanti tar-reverse osmosis, li jibdlu l-ilma bahar f'ilma helu. Għal Malta mn'alla kienu dawn, imma dawn ukoll għandhom problema kbira - **biex jahdmu jużaw hafna hafna enerġija**, u għaljin immens biex tmantnihom.

Din il-problema mhijiex wahda ta' Malta biss, anzi! Aħsbu f'it f'postijiet fejn xmara tghaddi minn iktar minn pajjiż wiehed, bħalma tagħmel ix-xmara Nil. Jekk pajjiż juża hafna mill-ilma tax-xmara, se jifdal inqas għall-pajjiżi l-oħrajn. L-istess jekk pajjiż jibni diga (*dam*),


dan se jwaqqaf pajjiż iehor milli jiehu dak l-ilma.

Tant hi serja l-problema ta' l-ilma li hafna nies ibassru li fis-snin li ġejjin il-gwerer li għad jinqalghu se jkunu proprju minhabba l-ilma!

S'issa hlief problemi ma semmejnieh! Imma hemm affarijiet pożittivi wkoll - **aħna wkoll nistgħu nagħmlu differenza!** Jekk noqogħdu attenti li ma nahlux ilma, il-problema tonqos. Per eżempju:

- nagħlqu l-vit meta m'għandniex bżonnu (eż. waqt li qed nahslu snienna)
- niehdu xawers flok banju
- ma nużawx il-flaxing għal xejn
- ma nużawx pajp biex nahslu l-karozza, imma barmil bl-ilma
- nużaw jekk nistgħu ilma mill-bir għal hasil jew tisqija.

B'hekk inkunu qed nagħmlu l-parti tagħna wkoll.



Victor Falzon



Seħibna Kamal!


Il-Kamalejont kulhadd jaf bih. Min jistkerrhu, min iħobbu. Kemm nafu dwaru dan l-annimal speċjali? Mela ftit fatti...

- Il-kelma hija KAMALEJONT mhux KALAMAJONT!
- Ma tantx iwarja ismu dan l-annimal! BI-Ingliz jghidulu *Mediterranean chameleon*, u l-isem xjentifiku tieghu huwa *Chamaeleo chamaeleon*!
- Il-kamalejont huwa rettilu, kuġin tal-gremxul u l-wiza'.
- Huwa l-uniku speċi (minn xi 80) ta' kamalejont li jinsab barra mill-Afrika.
- Ibiddel il-kuluri skond l-ambjent ta' madwaru, skond it-temperatura, u anke skond il-burdata! - meta jkun irrabjat, per eżempju, isir kważi iswed.
- Ghajnejh ma jcaqlaqhomx flimkien bhalna, imma wahda 'l hawn u l-oħra 'l hemm!
- Il-Kamalejont ibid xi 30 bajda, u jahbihom taht il-hamrija.
- Ghandu lsienu twil kważi daqs ġismu, u johorġu bhal berqa u jaqbad l-insetti billi jaghtihom daqqa ta' "ponn" b'lsien!
- Mhuwix indigenu f'Malta, imma dahhluh xi nies li ġabuh magħhom bhala pet, li mbagħad harab...u bied...u tkattar!
- Bhar-rettili kollha ta' Malta, il-kamalejont huwa mhares bil-liġi. Ma tistax toqtlu, taqbd u jew iżzommu għandek.
- MHUWIEK perikoluż, MHUWIEK moqzież u MA JĠORR X mard!
- Ghandu speċi ta' gidma... imsomma, daqs labra ta' l-inxir!
- U l-favorita! MHUX veru li jekk tqiegħdu fuq l-ahmar jisplodii!!

Dahhal membru ġdid fi Klabb Huttaf u inti tieħu...

- Tliet pitazzi ta' l-ghasafar
- Stiker bil-kulur ta' għasfur
- Tmien punti fil-Huttafa tas-Sena

Hajjar hbieb, ahwa u kuġini jidhlu fi Klabb Huttaf, agħtihom jimlew kopja ta' dil-formola, imla isfel id-dettalji tiegħek stess, u ibghathomlna, flimkien mal-Lm2 tal-membri l-ġdid.



8

Dettalji tal-membri l-ġdid

Isem _____

Indirizz _____

Data tat-Twelid _____ Telefon _____

Dettalji tiegħek stess

Isem _____

Indirizz _____

Telefon _____

Tqattax il-magazin - hu fotokopja!

Ibghat kolloxx lili BirdLife Malta 57/28 Triq Rigord Ta' Xbiex MSD 12
Tibghatx flus bil-posta - ibghat cekki (pagabbii lili BirdLife Malta), postal order jew 34 bolli tas-6c



Ta' Cenc
Gawhra naturali



BirdLife
MALTA

Gball-Ghasafar!